

Bakı Ümumdünya Telekommunikasiyanın İnkişafı Konfransına evsahibliyi edir

**Noyabrın 17-də Bakı
Konqres Mərkəzində
Beynəlxalq Telekom-
munikasiya İttifaqının
(BTİ) Ümumdünya
Telekommunikasiya-
nın İnkişafı Konfransı-
nın (WTDC25) açılış
mərasimi keçirilib.**

BTİ və Azərbaycan Respublikasının Rəqəmsal İnkişaf və Nəqliyyat Nazirliyinin tərəfdaşlığı ilə keçirilən konfrans "İnklüziv və dayanıqlı rəqəmsal gələcək üçün universal, faydalı və ölçətan bağlantı" mövzusunda həsr olunub.

AZƏRTAC xəbər verir ki, rəqəmsal inkişaf və nəqliyyat naziri Rəşad Nəbiyev açılış mərasimində Azərbaycan Prezidenti İlham Əliyevin tədbir iştirakçılarına müraciətini oxuyub.

Sonra tədbirdə BTİ-nin baş katibi xanım Dorin Boqdan-Martin və qurumun Telekomunikasiya İnkişaf Bürosunun direktoru Kosmas Lakison Zavazava çıxış ediblər.

Konfransda Azərbaycanda telekommunikasiyanın inkişaf tarixinə həsr edilmiş videoçarx nümayiş olunub.

Noyabrın 28-dək davam edəcək konfransda rəqəmsal inkişaf üçün qlobal yol xəritəsinin (2026 - 2029) qəbul edilməsi, qlobal səviyyədə razılaşdırılmış Bəyannamə və Fəaliyyət Planının hazırlanması, yeni regional təşəbbüslərin müəyyənəşdirilməsi, qlobal səviyyədə telekommunikasiyanın



inkişaf prioritetlərinin müəyyən edilməsi, ən az inkişaf etmiş ölkələrin (LDCs), dənizə çıxışı olmayan inkişaf etməkdə olan ölkələrin (LLDCs) və kiçik ada və inkişaf etməkdə olan dövlətlərin (SIDS) rəqəmsal inkişaf ehtiyaclarının həll edilməsi məsələləri diqqət mərkəzində olacaq.

Tədbirə ABŞ, Almaniya, Türkiyə, Rusiya, Fransa, İsrail, Yaponiya, Çin, Tailand, İsveçrə, Yunanıstan, Malayziya, Slovakiya, Qazaxıstan da daxil olmaqla, 160-dan çox ölkədən 2500 iştirakçı qatılıb. Təxminən 60 ölkədən nazir və nazir müavini səviyyəsində nümayəndələr iştirak edirlər.

Konfransa, həmçinin 500-dən artıq gənc qatılıb. Bakıdakı konfransda həm beynəlxalq, həm də yerli gənclərin iştirakı onlara qlobal texnoloji meyillərlə tanış olmaq və beynəlxalq tərəfdaşlıqlar qurmaq üçün imkanlar yaradır.

Qeyd edək ki, Ümumdünya Telekommunikasiyanın İnkişafı Konfransı ölkələr arasında rəqəmsal fərqliliyi aradan qaldırmaq və rəqəmsal transformasiyanı təşviq etmək məqsədilə BTİ tərəfindən 4 ildən bir keçirilir.

"WTDC"yə MDB regionunda ilk dəfə olaraq Azərbaycan evsahibliyi edir. Bu da öz növbəsində regionda texnoloji və elmi sahələrdə, habelə rəqəmsallaşmada ölkəmizin rolunu daha da möhkəmləndirəcək və respublikamızın beynəlxalq miqyasda nüfuzunu gücləndirəcək.

"WTDC-25" kibertəhlükəsizlik, rəqəmsal inklüzivlik, informasiya və kommunikasiya texnologiyaları tətbiqləri, innovasiya, İKT üzrə statistika və indikatorlar, İKT-nin tənzimlənməsi və digər bu kimi sahələr üzrə inkişafa dair mövzuları, layihələri və proqramları nəzərdən keçirmək üçün nadir imkan yaradır.